



(A-2)
જિનજી ચંદ્રપ્રભુ
અવધારો

જિનજી ચંદ્રપ્રભુ અવધારો કે, નાથ નિહાળજો રે લો,
બમણી બિરૂદ ગરીબ નિવાજ કે, વાચા પાળજો રે લો;
હરખે હું તુમ શરણે આવ્યો કે, મુજને રાખજો રે લો,
આકરા ચાર કષાય જે કુડા કે, તેહ દૂરે નાખજો રે લો. ૧

પ્રભુજી ગુણ તણો વિકાશ કે, રૂડો થાપજો રે લો,
મોહન મહેર કરીને દરશણ, મુજને આપજો રે લો;
તારક તુજ પાલવ મેં ઝાલ્યો કે, હવે મુને તારજો રે લો,
અસ્થિર પ્રણતી થઈ છે કેડે કે, તેહને વારજો રે લો. ૨

સુસ્થિર સુજ્ઞાન સોહાગી સારું કે, રૂડું છે ઘણું રે લો,
તાતજી તે વિષુ જીવે ચૌદ ભુવન, કર્યું આંગણું રે લો;
લખ ગુણ લખમણા રાણીએ જાયો કે, મુજ મન આવજો રે લો,
અનુભવ અનોપમ અમૃત મીઠો કે, સુખડી લાવજ્યો રે લો. ૩

દીપતી દોઢસો ધનુષ પ્રમાણ કે, પ્રભુજીની દેહડી રે લો,
દેવની દશ પૂરવ લખ માન કે, આઉખું વેલડી રે લો;
નિરગુણ નીરાગી પણ હું રાગી કે, મન માંહે રહો રે લો,
શ્રી સદ્ગુરુ જ્ઞાની પસાય કે, આતમ સુખ લહ્યો રે લો. ૪

